

ሰንበት ዳግማይ ትንሣኤ

ሚያዝያ 18 2012 ዓ.ም. (5/26/20)።

“ነቲ አምላኽ ብኢየሱስ ገሩ ዝገለጸልና ምልክታትን ትእምርታታን ልብና ንኸፈት”

መዝሙር: ይትፌሣሕ ሰማይ ወትትሓሰይ ምድር... “ሰማይ ይተሓነስ ምድሪ እውን ደስ ይበላ መለኸት ይወቓዕ ኩሉ አድባራትን ከበቢኡን ኩሉ አእዋም በረኻታትን ይታሓነስ፤ ሎሚ አብ ሰማያት ዓቢ ተሓጓስ ኮይኑ አሎ፤ ምድሪ ብደም ክርስቶስ ተሓጺባ ዓባይ ፋሲካ ትገብር አላ።”

ንባባት: 1ቆሮ 15:1-20፤ ራእ 1:9-19፤ ግ.ሓ. 5:12-16፤ ዮሐ 20:11-18።

ሰብከት: ወተንሥእ እግዚአብሔር ከመ ዘንቃሕ እምንዋም ወከመ ኃየል ወኅዳገ ወይኒ፤ ወቀተለ ጸሮ በድኅሬሁ። “ኸው እግዚአብሔር ከምቲ ኻብ ድቃሱ ዚትንሥእ ሰብ ተንሥእ፤ ከምቲ ነቢት ሰትዩ ዚዕንድር ጀግና ኾይኑ ተንሥኤ” መዝ። 78:65-66

ዳግማይ ትንሣኤ ከም ሥርዓት አምልኮና ብኹሉ ከም ሰንበት ትንሣኤ ኢና ንጽልን እንዝምርን። መቐረት ትንሣኤ ብዝያዳ ክነስተማቕር ምእንቲ ብሓደ ልቢ ጸሎት ንግብር። ኩሉ ቅዳሴ ክነዕርግ እንከሎና ትንሣኤን ሞትን መስዋዕትን ክርስቶስ ኢና እንዝክር። ባዕሉ ነዚ ንዝኸረይ ግበርዎ እናበለ ብመዓልቲ ጸሎተ ኃሙስ ቅዱስ ቍርባን ክሰርዕ እንከሎ ገዲፋልና። ሞትን ትንሣኤን ክንዝክር ከሎና ክንሓዝን ማለት ዘይኮነ ዋጋ ድሕነትናን ከምኡ አምላኽ ክሳብ ክንደናይ ከም ዘፍቅረና ክነስተንትን ምእንቲ እዩ።

ሞት ኢየሱስ ነቶም ናቱ ብፍላይ ከቢድ እዩ ነሩ እዚ ኸአ ብኸልተ ምኽንያት

1. ሓንቲ ክፋእ ከይ ገበረ ህዝብን መራሕትን ኩሎም ከም ሓደ ገባር ክፋእ አብ መስቀል ሰቂሎም ምስ ዓመጸኛታት ስለ ዝቐተልዎ።
2. አብ ቅድሚ አምላኽን ሰብን ጽቡቕ ዝገብር ዝነበረ ወዲ አምላኽ መስሕ ብፍጡራቱ ክቐተል እንከሎ ድፍረት ንፈጣሪ ስለ ዝኾነ ወድሰብ ብሞት መስሕ ዕዳ ሊቢሶም።

እንተኾነ አምላኽ ብጥንቱ ንወድሰብ ከድኅኖ ስለ ዝወሰነ ሞት ወዱ ንሞት አሸኒፋ ሕይወት ከም ዝረክብ ገርዎ። ነዚ ምስጢር ልዕሊ ሞት ርእዮም ምእንቲ ክኸእሉ ኢየሱስ ካብ ሞት ተንሣኤ። ድሕሪ ትንሣኤኡ ብቐረባ አብቲ ሞቱን ትንሣኤኡን ዝተዋሰኑ ሕያዎት አንስቲ እየን። አብ ምድሪ እስራኤል ክሰብኽ እንከሎ ዘገልግልኦን ምስኡ ዝገዓዛ ከም ዝነበረ ወንጌል ይነግረና። ንሳተን ክሳብ መጨርሽታ አይሓደጋኦን። አብ መስቀል ተንጠልጢሉ ክግዕር እንከሎ ደቂ ታባዕትዮ ተኸተልቱ ብዘይ ዮውሓንስ ኩሎም ሃዲሞም። እተን አንስቲ ግን ንዝሰዋእ መምህረን ናይ ፍቕሪ

ንብዓት እናነብዎ አሰንዮንኦ። ናይ ብሓቂ ዕውታት እየን ነረን። ዓወተን ክንዝክር ከሎና ንሕና እውን አሰረን ክንክተል ምእንቲ ኢና።

ወንጌል ዮውሓንስ ብዛዕባ ማርያም መግደላዊት ሓንትን ካብተን ሕይወታ ቀይራ ኣብ ትንሣኤ ክርስቶስ ዝተዋሰኑት ይነግረና። ንሳ ብለይቲ ኣብ መቓብር ከይዳ መቓብር ጥርሑ ምስ ጸንሓ ኣብ ኣርድእቱ ከይዳ ነጊራቶም ጴጥሮስን ዮውሓንስን እናንየዩ ከይዶም ከምቲ ዝበለቶም ምስ ጸንሓም ንገዝኦም ተመሊሶም ማርያም ግን ኣብኡ እናበኸየት ተሪፋ። ሞቱን ዝገደደ ኸኣ ሬስኡ ብምስኣና ትበኪ ነራ። ንኢየሱስ ኣብ መቓብር ደልያቶ እንተኾነ ንኢየሱስ ድሕሪ ትንሣኤኡ መቓብር ቦቱኡ ኣይኮነን። ኣብ መቓብር ድንን ኢላ እንተ ረኣየት ክልተ መላእኽቲ ርእያ፣ ንጎይትኣ ኣበይ ከም ዝወሰድዎ ሓቲታቶም። ክትበኪ ምስ ረኣይዎ ስለምንታይ ትነብዒ ኢሎም ምስ ሓተትዎ ንጎይታይ ወሲዶም ኣበይ ከም ዝገበርዎ ኸኣ ኣይፍልጥን ንስኹም ወሲድክምዎ እንተ ኾንኩም ንገሩኒ ክወስዶ ኢላቶም። ፍቕሪ ኢየሱስ ክሳብ ኣብ መቓብር ከይዳ ከምትሓትት ገርዋ። ሞቱ እውን ተስፋ ኣየቑረጸን ብድፍረት ኣብ ሞንጎ መቓብር ደልያቶ። ፍቕሪ ንፍርሒ የጥፍኦ እዩ። ስለዚ ኩነታት መቓብር ብዘየገድስ ክሳብ እትረኽቡ ደው ኣይበለትን። ኩላትና ከም እንፈልጦ መቓብር ከቢድ እዩ፣ ብምቓብር ክንሓልፍ ከሎና ንፈርሕ ቀልጢፍና ንሓልፍ። ለይቲ እሞ ዝሓመመ እንተ ዘይኮነ ብእኡ ንበይኑ ዝሓልፍ የለን። እዚ ባህሊ ኣብ ኩሉ እዩ ዘሎ። ማርያም መግደላዊት እዚ እውን ካብ ፍቕሪ ኢየሱስ ክግግታ ኣይከኣለን።

ድሕሪት ገጻ ቁልሕ እንተበለት ኢየሱስ ደውኢሉ ርእያቶ እንተ ኾነ ኣየላለየቶን። እዚ ሓባራዊ ተመክሮ እዩ ድሕሪ ትንሥኤ ንኢየሱስ ኣየልልይዎን። ንሱ ሓደ ዓይነት ሰብ እዩ እንተኾነ ኸኣ ሓደ ዓይነት ኣይኮነን ዝፈልዮ ነገር ኣልኦ። ኣብዚ ናይ ምትሕልላፍ ጊዜ ንኢየሱስ ብፍሉይ ከመይ ገርም ኣብ ዘይተጸበይዎ መልክዕን ቦታን ኩነታትን ከምዘለልይዎ ክምሃሩን ክፈልጡን ኣለዎም። ከምቲ መላእኽቲ ዝሓተትዎ ሓደ ዓይነት ሕቶ ይሓታ **“እንታይ ኾንኪ ትበኽዩ ኣሎኺ፣ ንመን ትደልዩ ኣሎኺ”** ይብላ። እዚ ሕቶ ቀጺልና ንርእስና ክንሓቶ ዝግብኣና ሕቶ እዩ። ከም ማርያም መግደላዊት ከምዚ ክንብል ንኸእል ማለት ንኢየሱስ ኢና እንደሊ ዘሎና ክንብል ንኸእል። እንቶኾነ ኣየናይ ኢየሱስ ኢና እንደሊ ዘሎና። ዝተንሥኤዶ ወይስ ገና ኣብ መቓብር ዘሎ? እንደልዮ ኢየሱስ ክንፈልጥ ኣሎና። ኢየሱስ ክጠፍኣና ከሎ ሕይወትና ሕጉስ ኣይኮነን በዚ ኢና ከይጠፍኣና ኩሉ ጊዜ ክንደልዮ ክንሕልዎ ዝግብኣና።

ማርያም መግደላዊት እዚ ኣብ ቅድሚኣ ደው ኢሉ ዘሎ ሓላው ጀርዲን መሲልዎ ምናልባት ንጎይታይ ወሲድዎ ዘሎ ይኸውን ኢላ ሓቲታቶ። ንሕና ብዙሕ ጊዜ ንሰባት ከይፈለጥናዮም ኣብ ጠባዮም መንነቶም እንታይነቶም ንዘልል። ብዝኾነ ዮውሓንስ ነዚ ክነግረና ከሎ ብኸልተ ምኽንያት ይኸውን።

- 1. እዚ ሰብ ምናልባት ሬሳ ኢየሱስ ዘለዎ ይፈልጥ ይኸውን ኢላ ሓቲታቶ።
- 2. ዮውሓንስ ጥራሕ እዩ መቓብር ኢየሱስ ኣብ ጀርዲን ከምዝኾነ ዝነግረና (19: 41)። ኩሉ ናይ ዓለምና ቃንዛን ሓዘንን ብናይ ቀዳሞት ወለድና ኣዳምን ሔዋን ኣብ ጀርዲን ገንት ኤደን ብምውዳቕ ጀሚሩ። ሕጂ ኸኣ ሓዲስ ሕይወት ኣብ ጀርዲን ይጅምር።

ማርያም መግደላዊት ከይተረድኦ ሓቃ እያ ዘላ። ኢየሱስ ብዓል ጀርዲን እዩ። ንሱ ካብ መሬት ሕይወት ዝፈጥር፣ ቃል ሰማያዊ ኣብኡ፣ ብዓል ጀርዲና ኣብ ጀርዲን ኤዴን ኮይኑ ንኹሉ ዝፈጠረ እዩ።

ድሕርዚ ኢየሱስ ይዛረባ፡ “ማርያም”! ምስ በላ ሽው ንሽው ብድምጹ ተለልዮ፡ እቲ ንሰለስተ ዓመት ዝሰማዓቶ ድምጺ ጎይትኦ ተለልዮ። ኣብ ወንጌል ዮሐ.10 ዘሎ ብዛዕባ ሕያዋይ ንሳ እንተ ረኤና ከምዚ ነንብብ “እተን ኣባግዕ በስማተን ምስ ጸውዔን ድምጹ ይሰምዓ እዋ የለልልይኦ. . . ንሰን ኣሰሩ ይሰዕባ ምኽንያቱ ድምጹ ስለ ዘለልዮ. . . ኣባግዔ እፈልጠን እየ ንሰን ከኣ ይፈልግኒ እየን (ዮሐ. 10፡3-4፥15)። ኣብ ሃገርና ንሶት ድምጺ ማሎም ይፈልጡ ንሰን እውን ድምጺ ዋናታተን ይፈልግ ምዃናን ንርኢ። ማርያም ድምጹ ምስ ሰምዔት ቅልጥፍ ኢላ መምህራይ “Rabbuni” ዲኻ ኢላቶ “Rabbi” ኣይበለቶን። እዚ ካብ ምምህር ዝብል ፍልይ ዝበለ ኣጸዋዓ እዩ፡ ብዙሕ ጊዜ ምስ እግዚአብሔር ክሃረቡ ከለዉ ዝጥቀምዎ ቃል እዩ። እዚ ናይ ማርያም መግደላዊት ኣበሃህላ ካብቲ ናይ ቶማስ ኣብ ገዛ ከለዉ ምስተራእዮም ዝበሎ “ጎይታይ ጎይታይ” ዝተፈለ እዩ። ማርያም ኣቀዲማ ግልጽ ኢላ ርእያቶ እያ እንተኾነ እዚ ናይ ሕጂ ግልጽ ምባል ፍልይ ዝበለ እዩ። ውሽጣዊ ግልጽ ምባል እዩ፡ ካብ ዘይ ምልላዩ ኣብ ምልላዩ፡ ካብ ንሂ ናብ ሓጎስ፡ ካብ ምጥፋእ ምስኡ ሓደ ምዃን፡ ካብ ምጥራግር ኣብ እምነት ግልጽ ምባል እዩ።

ሓጎስ ፍርሒ ብሓንሳብ ተሓዊስዎ ከምኡ ካልኣይ ጊዜ ከይጠፍኦ ብምፍራሕ ትቐርቦ ኣይትተንክይኒ ኢልዎ፤ እዚ ኣዘራርባ ክኸውን ይኸእል እዩ። ክኸይድ ሕደግኒ “ምኽንያቱ ኣብ ኣቦይ ኣይዓረግኩን ኣሎኹ” ኢልዎ። ኣብ ወንጌል ዮሐ.4፡13 ናይ ኢየሱስ ምኽባር ኣብ መስቀል ክመውት እንከሎ ከም ዝተፈጸመ እዩ ዝንገረና። ኣብታ ናይ ዓወት ሰዓት ኢየሱስ ብቐጥታ ኣብ ክብሪ ሰማያዊ ኣብኡ ደይቡ። ስለዚ እዚ ምስ ማርያም መግደላዊት ዝሃረብ ዘሎ እቲ ዝኸበረ ኢየሱስ እምበር እቲ ኣቐዲማ እትፈልጦ ኢየሱስ ኣይኮነን። እዚ ኢየሱስ ክትንክዮ ዘይትኸእል እዩ፡ ብርግጽ ከኣ ክትንክፎ ኣየድልን እዩ። “ካብ ሕጂ ንድሓር ኩሉ ጊዜ ምሳኹም ኣሎኹ”።

ጌና ናብ ኣቦይ ስለ ዘይዓረግኩ ኣይትተንክይኒ፡ ግናኸ ናብ ኣጎዋተይ ኪዲ እሞ ናብ ኣቦይን ኣቦኸምን ናብ ኣምላኸይን ኣምላኸኩምን እዓርግ ኣሎኹ በልዮም “ ዝብላ ቃላት ምስቲ ኣብ መጽሓፈ ሩት(1፡16)፡ ዘሎ “ሕዝብኺ ሕዝበይ ኣምላኸኪ ድማ ኣምላኸይ እዩ” ዝብል ይመሳሰል። ኣቦ ኢየሱስ ሕጂ ኣቦ ሓዋርያቱ ይኸውን እዚ ኸኣ ብመንፈስ ቅዱስ ኣብ ኣብን ወልድን ዘሎ ምስተመልኡ ይኸውን። ከምብሓዲስ ከም ደቂ ኣምላኸ ይውለዱ (ዮሐ 3፡5)። ብኢየሱስ ኣሕዋት ይብሃሉ። ማርያም መግደላዊትን ኩሎም እቶም ካልኣትን ክምሃርዎ ዘለዎም ሓዲስ ነገር እንተሎ እቲ ካብ ሙታን ዝተንሥኡ ኢየሱስ ካብቲ ቅድሚ ስቕለት ዝነበረ ኢየሱስ ፍሉይ እዩ። ነቲ ናይ ቀደም ኢየሱስ ክኸይድ ክሓድግዎ ኣለዎም እሞ ኣብቲ ሓዲስ ኢየሱስ ብፍሉ መገዲ ክቐርቡ ኣለዎም።

ማርያም መግደላዊት ነፍስወከፍ ክርስትያን ክገብሮ ዘለዎ ክትነግር፡ ከምኡ ነርድእቱ ንጎይታ ከም ዝርኣየቶ ክትነግሮም ተነገርዎ። “ንጎይታና ርእየዮ”። ኣብዚ ዓምዲ እምነት ኣይኮነትን እተመሓልፍ ዘላ እንታይ ደኣ ዝረኣየቶ ተመክሮኦ እያ እትነግር ዘላ። ንሕና ነዚ ክንገብር እዩ ዝድለ ዘሎ። ኣምላኸ ዝገበርልና ዝበለና ዝረኣናዮ ክነግር።

ኣብ ወንጌል ዮሐ.4፡13 ብፍሉይ ዝንገረና ንዝተንሥኡ ኢየሱስ መጀመርታ ዝረኣየቶን ዝተዛረበቶን ሰበይቲ እያ። ኣብ ወንጌል ሉቃስ ተጠቐሳ ዘላ እዚኣ ሰበይቲ እንተኾይና (ሉቃ 8፡2) ሓጢአተኛ ሰበይቲ ዝነበረት ካብኣ ሸውዓተ ኣጋንንቲ ዘውጽኣ እያ። ኩሉ ጊዜ ሓደ እኳ ኣብ እግዚአብሔር ዝቐረበ የለን ልዕሊ ሓደ ሓጢአተኛ ሓጢአቱ ተነሱሉ ዝቐርብ። ብዙሕ ጊዜ ንሕና ዓበይቲ ቅዱሳን ጥራሕ ንሓስብ እንተኾነ ካልእ መገዲ እውን ኣሎ። ኣብ ሉቃስ 7፡35-50 ዘሎ ኣብ ገዛ ስምዖን ብዛዕባ እታ ሓጢአተኛ ሰበይቲ እግሪ ኢየሱስ ዝሓጸበት ከምዚ ይብል፡ “ብዙህ ስለ ዘፍቀረት ንኣኣ ብዙህ ኃጢአታ ተጋዲጉላ እዩ፡ እቲ ሓደት ዚጎደገሉ ግና ሓደት እዩ ዜፍቅር”። ኣምላኸ ፍጹም መሓሪ እዩ ንዝሓለፈ ዝተነሳሕናሉ ሓጢአት ኣይዝክርን እዩ፡ ኣብ

አምላክ ትማሊ የለን ኩሉ ጊዜ ሎሚ እዩ። ሎሚ ካብ ሓጢአት ርሒቐ እንተሎኹ ምሳይ አሎ። እዚ እዩ ማርያም መግደላዊት ዝረኽቡቶ።

ማርያም መግደላዊት መጀምርያ ንኢየሱስ ክትርኢ በቂዓ። እዚኸአ ዝያደ ስለ ዘፍቀረት እዩ። ንሳ ሓንቲ ዝተፈትወት ሓዋርያ እያ። ንኢየሱስ ዝያዳ ኩሎም አፍቂራቶ አብ ሕማማቱ አብ ስቕለቱ ሕጂ ኸአ አብ መቓብሩ እምነታን ፍቕራን ገሊጻ። ነቲ ኢየሱስ ዝገበረላ ማለት ካብ አጋንንቲ ነጻ ዘውጽአ ብትሕትናን ብፍቕርን መሊሳቶ።

ሕይወት ማርያም መግደላዊትን ትንሣኤ ክርስቶስ ዘኪርና ክነስተንትን ከሎና ብዙሕ ሓሳባት ክመጸና ይኸእል እዩ። ገለ ክንሓስበሉ ዝጠቕመና፡

- እግዚአብሔር ኩሉ ጊዜ ንሳና እዩ። ሓልዮቱን ፍቕሩን ኩሉ ጊዜ ክፉት እዩ። ሓጢአትና ተአሚና ክንቀርቦ ከሎና ልዕለና ዘፍቅሮ የብሉን። ማርያም መግደላዊት ፍልጥቲ ሓጢአተኛ እያ ነራ እንተ ኾነ አብ ኢየሱስ ምስ ተመልሰት ልዕሊ ኹሎም ንኢየሱስ አፍቂራ። አብ ኩሉ አሰንያቶ።
- ንአምላክ ከየቋረጽና ክንደልዮ አሎና። ማርያም መግደላዊት እተስተምህረና ሓደ ንኢየሱስ ከየቋረጸት ደልያ ረኺባቶ። ንሕና እውን ብሓቂ ብልቢ ክንደልዮ እንተ ወሰና እሞ እንተ ደለናዮ ክንረኽቦ ንኸእል ኢና። አብ ዓለም ተዋሒጥና አብ እንነብረሉ እሞን ክንደልዮ ክንረኽቦ ግድን እዩ። እሞን ትንሣኤ ንኢየሱስ ክንረክብ እሞ ደቂ ትንሣኤ ኮና ብርሃን ትንሣኤ ክንለብስ ሎሚ እሞኑ እዩ።
- መንፈስ ትንሣኤ ቀስ ኢሉ እዩ ዝስቆረና። ማርያም መግደላዊት ንኢየሱስ አብ መቓብር እያ ደልያቶ። እቲ ኹሉ ኢልዎም ዝነበረ ዘንጊዓቶ። ንሕና እውን ኢየሱስ ዝርከቦ ቦታ ንጋገዮ ኢና። ኢየሱስ አበይ ይርከብ ኢልና እንተ ሓተትና። አብ ኩሉ ይርከብ ብፍሉይ ግን አብቲ ኩነታትና አብ ሓዳርና አብ ግላዊ ሕይወትና አብ ማሕበርና አብ ሥድራና አብ ኩሉ አሎ። ስለዚ አብ ቤተክርስቲያን ጥራሕ ወይ አብ ቅዱሳን ጥራሕ አይኮነን ዝርከብ አብ ኩሉ አሎ። ካባና ዝደልዮ ካብቲ ጋራዱ ሒዙና ዘሎ ምስ ጸውዓና ግልጽ ምባል እዩ። ከምቲ ንማርያም ዝጸዋዓ ንነፍስወከፍና ብብስምና ይጽውዓና አሎ። ማርያ ቀልጢፋ መምህራይ ኢልቶ ሽዑ ንስብከተ ወንጌል ወፊራ። ነርድእቱ ነጊራቶም በዚ ናይ ሓዋርያት ሓዋርያ ትብሃል። ትንሣኤ ክነብዕል ከሎና አብ ሕይወትና ዕለት ዕለት ክነብዕሎ አሎና ዝሓለፈ ሰንበት ትንሣኤ አብዒልና ዘይኮነ ቋንቋና ሎሚ ትማሊ ጽባሕ ትንሣኤ አብዕል አሎኹ ክንብል ይግብአና።
- ትንሣኤ ዘብዕል ክሰብኽ ክነግር ግቡኡ እዩ። ማርያም ትንሣኤ ክርስቶስ ምስ አረጋገጸት ክትነግር ከይዳ። ሰብ ኤማሁስ ኢየሱስ ከም ዝተንሥኦ ምስ ፈለጡ ክነግሩ ንኢየሩሳሌም ተመሊሶም፣ ቅዱስ ጳውሎስ እነ ሰባኺ ዝተንሥኤ ክርስቶስ እየ ይብል ነሩ። ኢየሱስ ንሓዋርያቱ ኪዱ ንኹሉ ዓለም ተኸተልተይ ግበርዎም እናበለ ክሰብኩ ልኢኸዎም። ቤተክርስቲያን ሰባኺት ወንጌል ትንሣኤ እያ። እምነትና አብ ትንሣኤ ኢየሱስ ክርስቶስ ዝተመስረት እዩ ስለዚ ስብከትና ብዛዕባ ትንሣኤ ምንጋር እዩ። ሎሚ ንትንሣኤ ከመይ ገርና ክንሰብኩ ንኸእል። አብ ሕይወትና ምስ ክርስቶስ ዘሎና ርክብን ፍቕርን ክንገልጽ እንተኸአልና። ነቲ እመነትና ዝብሎ እንተ ፈልጥናዮ እሞ እንተነበርናዮን ሰባኺናዮን። ክርስቶስ ትንሣኤ እዩ እናበልና ክንእውጅ እሞ ንንስሓን ተሓድሶን ክንሰብኽ።

- ሰብከት ትንሣኤ ናይ ኩልና ተሳትፎ ይሓትት። ኩልና ሰበኸቲ ትንሣኤ ኢና። ማርያም መግደላዊት ሓጢአተኛ ዝነበረት እሞ ሰበይቲ ቀዳመይቲ ሰባኺት ትንሥኤ ኮይና። ኩልና ኣብ ሰብከት ትንሥኤ እጃምና ክነበርክት ዕዳማት ኢና። ኣብ ግብሪ ሓዋርያርት መላእ ማሕበር ክርስቶስ ንስብከት ወፊራ ከም ዝነበረት ንርኢ። ኣብ ጽንኩር እዋን ኩሎም ንሞት ከይፈርሑ በቶም ዝተሰውኡ ተስፋ ከይቆረጹ ስለ ዝሰበኹን ንኹሉ ቀይሮሞ። ሎሚ ኣነን ንሰኹምን ንዓለምና መንፈስ ትንሣኤ እንሰብኽ ንሕና ኢና። ብድፍረት ንሓቂ እምነትና ክንሰብኮ ትሑዛት ኢና። እምነት ፍርሒ ሕፍረት ክለብስ እንከሎ ሞት እዩ ዝኸተሎ ስለዚ ንእምነትና ብድፍረት ክነግሮን ክንሰብኮን ሓደራ በኸሪ ትንሥኤና እዩ።

ዳግማይ ትንሣኤ ክነብዕል ከሎና እምብኣር ንዘሎና ፍቕሪ ክርስቶስ ኢና እነሕድስ ዘሎና። ዳግማይ ትንሣኤ ካልኣይ ተንሢኡ ኣይኮነን ዘስምዕ እንታይ ድኣ እቲ ሓንሳብ ዝተንሥኤ ኢየሱስ ሎሚ ናተይን ናታትኩምን ትንሣኤ ክርኢ ይደሊ ኣሎ። ኣብ ትንሣኤኡ ከም ማርያም መግደላዊት ክንልኣኽ ኪድ ነሕዋትካ ንገሮም ይብለና ኣሎ። ኣብኡ ቅርብ ኢልና ክነለልዮ እሞ መምህራይ እናበልና ፍቕርና ክንገልጸሉ ይደልየና ኣሎ። ሓዲስ መንፈስ ለቢስና ንኹሉ መኸላእታ ፍቕሪ ክንኣሊ ንኹሉ ኣብ ሓጢአት ዘውድቕና ሕማቕ ኣመል ኣለሊና ክንዕገት። ነሕዋትና ጣዕሚ ትንሥኤ ከስተማቕሩ ምእንቲ ክንሕግዞም እሞ ኣብ ግራት ትንሥኤ ከም ዝወፍሩ ክንገብሮም።

ኢየሱስ ክንዝክር ከሎና ማርያም ክንዝክር ግድነት እዩ። ምኽንያቱ ኩሉ ባህሪ ሥግኡ ካብኣ እዩ ወሲድዎ። እቲ ምንጪ ምስጢራት ቤተክርስቲያን ዝኾነ ሰውነቱ ካብኣ ወሲድዎ። ንሳ መጀመርታ ጣዕሚ ትንሣኤ ዘስተማቕረት እያ። ኣብኣ ቀሪብና ኣብ ጻማ ትንሥኤ ወድኺ ሓውስና ንበላ። ድሕሪ ትንሣኤ ማርያም ነታ ብፍርሒ ተሸቕራራ ዝነበረት ማሕበር ወዳ ተስፋ ኮይናታ ከም ዝነበረት ሎሚ ተስፋና ክትከውን ንለምና። ንወድኽን ንኣኽን እነሓጉሰሉ ሕይወት ክንሕዝ ሓግዝና ንበላ።

ርሑስ ብዓለ ዳግማይ ትንሥኤ ንኹልና።

ኣባ ንጉሠ ፍሥሓ